

Ko e Tu'unga Monū'ia mo Fakafiefia 'o Kinautolu 'Oku Tauhi e Ngaahi Fekau' 'Otuá

'EKITIVITĪ A

"Fakaukau ki he tu'unga monū'ia mo fakafiefia 'o kinautolu 'oku tauhi 'a e ngaahi fekau 'a e 'Otuá. . . 'Oku nau monū'ia 'i he me'a kotoa pē, 'a e me'a fakamāmaní mo e fakalaumālié fakatou'osi."

Vakai ki he lisi 'o e ngaahi tāpuaki na'á ke hiki 'i he kamata'anga 'o e lēsoni ko 'ení. Tānaki atu mo ha toe ngaahi tāpuaki ne ke fakakaukau ki ai. Laine'i e ngaahi tāpuaki 'oku lahi ange 'ene fakatu'asinó pea siakale'i e ngaahi tāpuaki 'oku lahi ange 'ene fakalaumālié. Mahalo te ke fakatokanga 'i 'oku 'i ai ha ni'ihī 'oku fe'unga mo e ongo kulupú fakatou'osi.

- Ko e hā ha fakamo'oni 'okú ke mamata ki ai 'i ho'o mo'uí 'oku mo'oni ai 'a e fakamatala ko 'eni mei he Mōsaia 2:41?
- Lau 'a e Tokāteline mo e Ngaahi Fuakava 130:20–21. Ko e hā 'okú ke ako fekau'aki mo e fehokotaki 'o hono tauhi e ngaahi fekaú mo hono ma'u e ngaahi tāpuaki 'a e 'Otuá? Mahalo te ke fie fakafekau'aki pe fakafehokotaki e potufolofola ko 'ení ki he Mōsaia 2:41.
- 'Okú ke pehē ko e hā 'oku tāpuekina ai kitautolu 'e he Tamai Hēvaní 'aki e ngaahi tāpuaki fakatu'asinó mo fakalaumālié fakatou'osi? Ko e hā 'oku ako 'i 'e he me'á ni fekau'aki mo Iá?

'EKITIVITĪ E

"Kapau te nau kātaki 'i he tui faivelenga 'o a'u ki he ngata'angá 'e ma'u hake 'a kinautolu ki he langí koe'uhi ke nau nofo mo e 'Otuá 'i he tu'unga fiefia 'oku 'ikai hano ngata'anga."

Hiki 'a e fakamatala ko 'ení 'i lotomālie 'i ha peesi 'oku 'ikai tohi ai ha me'a 'i ho'o tohinoa akó, pea faka'atā ai ha feitu'u ke hiki ai ha ngaahi fakamatala. Siakale'i e ngaahi fo'i lea pe kupu'i lea 'i he fakamatalá 'oku mahu'inga kiate koé. Fakapipiki ha fo'i siakale fetalanoa'aki ki he fo'i lea pe kupu'i lea takitaha 'oku siakale'í, pea tohi'i ha faka'uhinga, ngaahi potufolofola 'oku fekau'aki mo ia, pe ha toe ngaahi fakakaukau pē 'okú ke ma'u.

Hangē ko 'ení, kapau te ke siakale'i 'a e kupu'i lea "ma'u hake kinautolu ki he langí," 'e lava ke kau 'i he fo'i siakale talanoá ha me'a hangē ko e "'Oku fokotu'u mai 'e he fo'i lea ma'u haké, 'oku 'i ai ha taha 'oku tatali pe 'amanaki mai kiate au. Na'e ako 'i 'e Sisū te Ne teuteu ha potu ma'atautolu 'i he langí pea tali kitautolu ai (vakai, Sione 14:2–3). 'Oku 'i ai 'eku ongomātu'a 'ofeina fakalangí pea mo Sisū Kalaisi pea te nau tali au 'o kapau te u kei faivelenga ai pē."

Fakakakato ha fo'i siakale fetalanoa'aki ki he fo'i lea pe kupu'i lea takitaha na'á ke siakale'í. Tokanga ki he ngaahi fehu'i pe ngaahi ongo 'oku ha'u ki ho fakakaukau.

- Ko e hā ha ngaahi fakakaukau na'á ke ma'u lolotonga ho'o fai e 'ekitiviti ko 'ení?
- 'E lava fēfē ke tokoni'i koe 'e he ngaahi fakakaukau ko 'ení 'i ho'o mo'uí he lolotonga ni?

'EKITIVITĪ F

"'Oiauē manatu, manatu 'oku mo'oni 'a e ngaahi me'á ni; he kuo folofola 'aki ia 'e he 'Eiki ko e 'Otuá."

- Ko e hā ha ngaahi me'a 'oku faingofua ke manatu'i? Ko e hā ha ngaahi me'a 'oku faingata'a ange ke manatu'i?

Manatu'i 'a e me'a kuó ke ako fekau'aki mo e 'Otuá 'i ho'o ako 'a e Mōsaia 2. Lau 'a e Mōsaia 2:22, 'o kumi ha ngaahi mo'oni ta'engata fekau'aki mo e 'Otuá.

- Ko e hā 'okú ke 'ilo fekau'aki mo e 'Otuá 'e lava 'o tokoni atu ke ke falala ki He'ene ngaahi tala'ofá mo tauhi 'Ene ngaahi fekaú?
- Ko e hā te ke lava 'o fai ke ke manatu'i ai 'eni fekau'aki mo Ia?